



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 2472/02 - 2026 ජනවාරි මස 19 වැනි සඳුදා - 2026.01.19

(රජයේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

ජනාධිපතිතුමාණන් විසින් කරන ලද ප්‍රකාශන ආදිය

ගරු ජනාධිපතිතුමා විසින් කරනු ලබන ප්‍රකාශනයයි

මුද්‍රාව

අනුර කුමාර දිසානායක.

ස්වස්ති !

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනාධිපති වූ ද, රජයේ ප්‍රධානියා වූ ද, විධායකයේ සහ ආණ්ඩුවේ ප්‍රධානියා වූ ද, සන්නද්ධ සේවාවන්හි සේනාධිනායක වූ ද, අනුර කුමාර දිසානායක වන මවිසින් සියලුදෙනා වෙත ශුභාශීර්ෂන පූර්වකව මෙසේ නිවේදනය කරනු ලැබේ.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ නාවික හමුදාවට අයත් නිත්‍ය හා ස්වේච්ඡා බල සේනාවල නියුක්ත සෑම තරාතිරමකම සියලුම පුද්ගලයන්ට සහ නාවික හමුදාවට අනුයුක්තව රාජකාරි කරනු ලබන ශ්‍රී ලංකා නාවික හමුදාවේ අනුමත සේවක සංඛ්‍යාවට අයත් සිවිල් සේවකයන්ට ද 75 වන නාවික හමුදා සංවත්සරය අනුස්මරණය කිරීම සඳහා සමරු පදක්කමක් පිරිනැමීම මාගේ අභිලාෂය වන බැවින් ද,

ඒ සඳහා ශ්‍රී ලංකා ප්‍රජාතාන්ත්‍රික සමාජවාදී ජනරජයේ නාවික හමුදාවට අයත් වූ ද, මෙම ප්‍රදානය ලැබීමට නිසි සුදුසුකම් ඇත්තා වූ ද සෑම තරාතිරමකම පුද්ගලයන්ට, ඔවුන් විසින් මහත් සේ අගය කරන්නා වූ නවතම පදක්කමක් ප්‍රතිෂ්ඨාපනය කොට, ව්‍යවස්ථාපනය කොට නිර්මාණය කිරීම මාගේ අභිප්‍රාය හා කැමැත්ත වන බැවින් ද,

එම කාර්යයෙහිලා පාලනය කිරීම සඳහා මින් ඉදිරියට අනුල්ලංඝනීය වශයෙන් පිළිපැදිය යුතු වූ, ව්‍යවස්ථා හා රෙගුලාසි දැන් මවිසින් මෙසේ සම්පාදනයකොට, නියමකොට සංස්ථාපනය කරනු ලැබේ.



පළමුව :

සංඥා නාමය සහ හැඳින්වීම-මෙම පදක්කම “75වන නාවික හමුදා සංවත්සර සමරුපදක්කම” යන නාමයෙන් හැඳින්විය යුතු යයි නියම කරනු ලැබේ.

දෙවනුව :

විස්තරය-දියමන්තියක බහු කෝණාකාර හැඩයට සකස් කළ ක්‍රිස්ටල් ක්‍රිස්ටල් ලෝහයෙන් රිදී ආලේපිතව නිම කළ යුතු මෙම පදක්කමෙහි අභිමුඛ පැත්තේ මැද ස්ථානිත ශ්‍රී ලංකා සිතියම නාවික හමුදාවට පැවරුණු ජාතික ආරක්ෂක භූමිකාව සහ දිවයින පුරා පවතින අභිමානවත් සේවය සහ ඊට ඉහළින් දෙපස 1950 සිට 2025 දක්වා ශ්‍රී ලංකා නාවික හමුදාවේ අභිමානවත් වසර 75ක ජයග්‍රාහී සලකුණ ද, ශ්‍රී ලංකා සිතියමට පිටතින් මුහුදු රැළි මගින් නාවික හමුදාව සමග සාගරයේ අභිමානයද, යුධ නෞකාව මගින් නාවික හමුදාවේ බලය, ශක්තිය, තාක්ෂණික දියුණුව හා සුරක්ෂිතතාව ද, පදක්කමේ ප්‍රතිමුඛ පැත්තේ ශ්‍රී ලංකා නාවික හමුදා ලාංඡනය නිරූපණය කර තිබිය යුතු යැයි නියම කරනු ලැබේ.

තුන්වනුව :

පිත්ත පටිය - පිත්ත පටියේ දිග සෙ. මි. 5ක් ද පළල සෙ. මි. 3ක් ද වන අතර, එහි මධ්‍යයේ පළල මිලි මීටර 2කින් යුත් නිල් තීරුවක් ද (නාවික හමුදා වර්ණය) ඊට දෙපසින් සුදු (දියමන්ති සුදු) වර්ණයෙන් යුත් පළල මිලි මීටර 5ක ප්‍රමාණයේ තීරු දෙකකින් ද දෙකෙළවරින් මිලි මීටර 9ක ප්‍රමාණයේ නිල් (නාවික හමුදා වර්ණය) තීරු දෙකකින් ද, සමන්විත වේ. මෙම පිත්ත පටියේ නිල් (නාවික හමුදා වර්ණය) වර්ණයෙන් සාගරය නිරූපණය කරන අතර, සුදු (දියමන්ති සුදු) වර්ණයෙන් සාමය සහ පිරිසිදුභාවය නිරූපණය කෙරේ. මෙකී වර්ණයන්ගෙන් සමන්විත පිත්ත පටියකින් අවලම්බනය වන සේ මෙම පදක්කම පපුවේ වම් පස පැළඳිය යුතු යැයි නියම කරනු ලැබේ.

සිව්වනුව :

සුදුසුකම් - වර්ෂ දෙදහස් විසිපහක් වූ දෙසැම්බර් මස නව වන දින වන විට ශ්‍රී ලංකා නාවික හමුදාවේ නිත්‍ය හා ස්ථාවර හමුදාවන්ට අයත් සක්‍රීය සේවයේ යෙදී සිටින සියලුම අයවලුන් (මූලික පුහුණු පාඨමාලාවන්ට සහභාගී වී සිටින අයවලුන් ද ඇතුළුව) සහ ශ්‍රී ලංකා නාවික හමුදාවේ අනුමත සේවක සංඛ්‍යාවට අයත් සිවිල් සේවකයන්ට මෙහි මිත්මතු සම්පාදනය කොට දැක්වෙන රෙගුලාසිවල විග්‍රහවන නියමයන් හා කොන්දේසි අනුව මෙම ප්‍රදානය ලැබීමට යෝග්‍යයැයි නාවික හමුදාධිපති විසින් නිර්දේශ කරනු ලබන්නා වූ ද සියලුම පුද්ගලයන්ට මෙම පදක්කම ප්‍රදානය කළ යුතු යයි නියම කරනු ලැබේ.

පස්වනුව:

ලියාපදිංචි කිරීම- මෙම පදක්කම ප්‍රදානය කරනු ලබන සියලුම අයගේ නම, ශ්‍රී ලංකා නාවික හමුදා නියෝගයන්හි ප්‍රසිද්ධ කළ යුතු යයි ද, අදාළ සේවාධිපතින්ගේ විධානය යටතේ එම නම ඇතුළත් නාමලේඛනයක් පවත්වාගෙන යා යුතු යයි ද නියම කරනු ලැබේ.

සයවනුව :

පැළඳීමේ අනුපිළිවෙල- ප්‍රසාදිත පළඳනා හා පදක්කම් පැළඳීමේ අනුපිළිවෙල පෙන්වනු ලබන කෙරෙන නිල ලේඛනයෙහි සුවිශේෂී දිනය සැමරීම වස් හිමිගන්වා ඇති ශ්‍රී ලංකා ජනරජ නාවික හමුදා ස්වර්ණ ජයන්ති පදක්කමට ඉදිරියෙන්, 75වන නාවික හමුදා සංවත්සර සමරු පදක්කම පැළඳිය යුතු යයි නියම කරනු ලැබේ.

සත්වනුව:

කුඩා අනුරූප - පදක්කම්ලාභීන් ඇතැම් අවස්ථාවන්හි දී පළඳින්නා වූ ද කුඩා ප්‍රමාණයේ පදක්කම් යනුවෙන් හැඳින්වෙන්නා වූ ද, කුඩා ප්‍රමාණයේ පදක්කමේ ප්‍රමාණය, දළ වශයෙන් ප්‍රදානය කරන ලද පදක්කමේ ප්‍රමාණයෙන් අර්ධයක් තරම් විය යුතු අතර, එම කුඩා අනුරූපයේ මුද්‍රා තැබූ ආදර්ශයක් ශ්‍රී ලංකා නාවික හමුදා මූලස්ථානයේ තැන්පත්කර තැබිය යුතු යයි නියම කරනු ලැබේ.

අටවනුව:

අභිමි කිරීම සහ පෙරළා හිමිකර දීම - මෙහි මිත්මතු පනවනු ලබන රෙගුලාසි යටතේ යම් කිසි පුද්ගලයෙකු වෙත ප්‍රදානය කර ඇති පදක්කමක් අවලංගු කොට නිෂ්ප්‍රභ කිරීමේ බලය සහ අභිමි කෙරෙන ප්‍රදානයක් පෙරළා හිමිකර දීමේ බලය ජනාධිපති වශයෙන් මා සතු වන බව නියම කරනු ලැබේ. තවද එපරිද්දෙන් ප්‍රදානයක් අවලංගු කෙරෙන නොහොත් පෙරළා හිමිකර දෙන සෑම අවස්ථාවකදීම ඒ බව නාවික හමුදා නියෝගවල පළකළ යුත්තේය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ රාජ්‍ය මුද්‍රාව යටතේ, දෙදහස් විසිපහේ දෙසැම්බර් මස 12 වැනි දින ජනාධිපති කාර්යාලයේදී නිකුත් කරන ලදී.

ගරු ජනාධිපතිතුමාගේ අණ පරිදි,

ආචාර්ය එන්. එස්. කුමාරායක,
ජනාධිපති ලේකම්.

75 වන නාවික හමුදා සංවත්සර සමරු පදක්කම

ජනාධිපති බලපත්‍රයේ දක්වා ඇති විධිවිධානවලට විස්තර වශයෙන් 75 වන නාවික හමුදා සංවත්සර පදක්කම පිරිනැමීම, අභිමි කිරීම, පෙරළා හිමිකර දීම සහ ඒ හා සම්බන්ධ වෙනත් කරුණුවලට අදාළව, ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගරු ජනාධිපතිතුමා විසින් පනවන ලද රෙගුලාසි.

ගරු ජනාධිපතිතුමාගේ අණ පරිදි,

ආචාර්ය එන්. එස්. කුමාරායක,
ජනාධිපති ලේකම්.

2025 දෙසැම්බර් මස 12 වැනි දින,
කොළඹ - 01,
ජනාධිපති කාර්යාලයේ දී ය.

75 වන නාවික හමුදා සංවත්සර සමරු පදක්කම පිළිබඳ රෙගුලාසි

- වර්ෂ දෙදහස් විසිපහක් වූ දෙසැම්බර් මස නව වන දින වන විට ශ්‍රී ලංකා නාවික හමුදාවේ නිත්‍ය හා ස්වේච්ඡා බල හමුදාවට අයත් සක්‍රීය සේවයේ යෙදී සිටින, (මූලික පුහුණු පාඨමාලාවන්ට සහභාගී වී සිටින අයවලුන් ද ඇතුළුව) හෝ ශ්‍රී ලංකා නාවික හමුදාවේ අනුමත සේවක සංඛ්‍යාවට අයත් සිවිල් සේවකයන් වූ මෙහි මින්මතු සම්පාදනය කොට දැක්වෙන රෙගුලාසිවල විග්‍රහ වන නියමයන් හා කොන්දේසි අනුව මෙම ප්‍රදානය ලැබීමට යෝග්‍යයැයි නාවික හමුදාධිපති විසින් නිර්දේශ කරනු ලබන්නා වූ පුද්ගලයන් මෙම පදක්කම ලැබීමට සුදුස්සෝ වෙති.
- පහත සඳහන් අය පදක්කම් ලැබීමට සුදුස්සෝ නොවෙති:
 - (අ) 2025 දෙසැම්බර් මස 09 වැනි දින වන විට නිවාඩු නොමැතිව සේවයට නොපැමිණි අය හෝ සේවයෙන් පලා ගිය අය,
 - (ආ) 2025 දෙසැම්බර් මස 09 වැනි දින වන විට මන්දෝත්සාහී වූ ද, තමන් විසින්ම තමන්ට තුවාල සිදු කර ගනු ලැබූවා වූ සහ හිතාමතා රාජකාරීන් මහහරිනු ලැබූවා වූ ද අය,
- මරණයෙන් පසුව ද මෙම ප්‍රදානය ප්‍රදානලාභියාගේ ළඟම ඥාතියාට හෝ එම ඥාතියා විසින් නම් කරනු ලබන තැනැත්තෙකුට හෝ පිරිනැමිය හැකිවේ.
- සෑම නිර්දේශයක් සමග, නිර්දේශිත පුද්ගලයාගේ අංකය, නිලය හා සම්පූර්ණ නම ද ඉදිරිපත් කළ යුතුය.
- පදක්කම් පිරිනමනු ලැබූ අයගේ නම් නාවික හමුදා නියෝගවල පළ කළ යුතු අතර, මෙම පදක්කම්ලාභීන් සියලුදෙනාගේම නාමලේඛන නාවික හමුදාධිපතිගේ විධානය යටතේ පවත්වාගෙන යා යුතුය.
- පදක්කම පිරිනමනු ලැබ සිටියදී නාවික හමුදාවෙන් අපකීර්ති සහගතව සේවයෙන් පහකරනු ලබන, නින්දිත ලෙස සේවයෙන් මුදාහරිනු ලබන, ඉවත් කරනු ලබන, අධිකාරියෙන් ඉල්ලා අස්වීමට හෝ විශ්‍රාම ගැනීමට නියම කරනු ලබන සෑම නාවික හමුදා පුද්ගලයකුටම ගරු ජනාධිපතිතුමා විසින් වෙනත් අයුරක නියෝගයක් නොකරන තාක් එම පදක්කම අභිමි වී යන්නේය.
- යම් පුද්ගලයෙක් මෙම පදක්කම පිරිනමනු ලැබ සිටියදී, රාජද්‍රෝහිකම, හේදය, කැරළි ගැසීම, බියසුළුකම, අස්වාභාවික අන්දමේ නින්දනීය හැසිරීම වැනි වරදකට වරදකරු වූයේ නම් හෝ විෂමාවාරය නිසා සේවයෙන් පහකරනු ලැබුවේ නම් හෝ නාවික හමුදාවේ නීතියට යටත්ව සිටියදී සිවිල් බලධාරීන් විසින් වරදකරුවෙක් කරනු ලැබුවේ නම් එවිට එම පුද්ගලයාට ගරු ජනාධිපතිතුමා විසින් වෙනත් අන්දමේ නියෝගයක් නොකරන තාක් එම පදක්කම අභිමි වී යන්නේය.

8. යම් තැනැත්තෙකුට අභිමි වී ගිය පදක්කමක් ස්වකීය අභිමතය පරිදි පෙරළා හිමිකර දීමට ගරු ජනාධිපතිතුමාට හැකිය.
9. අභිමි කිරීමක් හෝ පෙරළා හිමිකර දීමක් සිදුවන සෑම අවස්ථාවකදීම ඒ පිළිබඳ නිවේදනයක් නාවික හමුදා නියෝගවල පළ කළ යුතු ය.
10. යම් නිලධාරියෙක්, නාවිකයෙක් හෝ සිවිල් සේවක මහතෙකු අතින් නැතිවූ පදක්කම වෙනුවට වෙනත් එකක් ලබා ගැනීමට අදහස් කරන්නේ නම් එම නිලධාරියා, නාවිකයා හෝ සිවිල් සේවක මහතා විසින් එම පදක්කම නැතිවූ අන්දම ගැන ප්‍රකාශයක් සිය අණදෙන නිලධාරියා/ උසස් නිලධාරියා වෙත ඉදිරිපත් කළ යුතුය. ඉන්පසුව එම ප්‍රකාශය යථා මාර්ගයෙන් ගරු ජනාධිපතිතුමන් වෙත ඉදිරිපත් කළ යුත්තේය. නැතිවීම සම්බන්ධයෙන් දක්වා ඇති කරුණු සතුටුදායක බව පිළිගනු ලැබුවහොත් එවිට නැතිවූ පදක්කම වෙනුවට වෙනත් පදක්කමක් නියමිත මුදලක් ගෙවා ලබාගත හැකිය.
11. මෙම නියෝගවල -

(අ) “නාවික හමුදා” යන්නෙන්

- ශ්‍රී ලංකා නාවික හමුදාව

අදහස් කෙරෙන බව සැලකිය යුත්තේය.

75 වන නාවික හමුදා සංවත්සර සමරු පදක්කම



EOG 01 - 0189